



FEBRUARY 28, 2025
ALL INDIA RADIO, DHARWAD
PRADESH SAMACHARA (KANNADA) 12.00 PM

<><><>

ಚಿಕ್ಕಬಳ್ಳಾಪುರ ಜಿಲ್ಲೆಯಲ್ಲಿ ಮೊದಲ ಬಾರಿಗೆ, ಹಕ್ಕಿಜ್ವರ ಪತ್ತೆಯಾಗಿದೆ. ವರದಹಳ್ಳಿಯಲ್ಲಿ 36 ಕೋಳಿಗಳು ಹಕ್ಕಿಜ್ವರದಿಂದ ಮೃತಪಟ್ಟಿವೆ. ಪಶು ಸಂಗೋಪನಾ ಇಲಾಖೆ ಹಾಗೂ ಜಿಲ್ಲಾಡಳಿತ, ಮಾದರಿಗಳನ್ನು ಸಂಗ್ರಹಿಸಿ, ಬೆಂಗಳೂರು ಮತ್ತು ಭೋಪಾಲ್ ಪ್ರಯೋಗಾಲಯಗಳಿಗೆ ರವಾನಿಸಿತ್ತು. ಹಕ್ಕಿ ಜ್ವರದಿಂದಲೇ ಕೋಳಿಗಳು ಮೃತಪಟ್ಟಿರುವುದಾಗಿ, ವರದಿ ತಿಳಿಸಿದ್ದು, ಗ್ರಾಮದ ಒಂದು ಕಿಲೋ ಮೀಟರ್ ವ್ಯಾಪ್ತಿಯನ್ನು, ಸೋಂಕಿತ ಪ್ರದೇಶ ಹಾಗೂ 10 ಕಿಲೋ ಮೀಟರ್ ವ್ಯಾಪ್ತಿಯನ್ನು, ಸರ್ವೇಲನ್ಸ್ ವಲಯವಾಗಿ, ಜಿಲ್ಲಾಡಳಿತ ಘೋಷಿಸಿದೆ. ಗ್ರಾಮದ ಎಲ್ಲ ಕೋಳಿಗಳನ್ನು ಇಂದು, ಸಾಮೂಹಿಕವಾಗಿ ಕೊಲ್ಲಲು ನಿರ್ಧರಿಸಲಾಗಿದೆ. ಚಿಕ್ಕಬಳ್ಳಾಪುರ ಜಿಲ್ಲಾಧಿಕಾರಿ ಪಿ.ಎನ್.ರವೀಂದ್ರ, ಪ್ರದೇಶ ಸಮಾಚಾರಕ್ಕಾಗಿ ಹೆಚ್ಚಿನ ಮಾಹಿತಿ ನೀಡಿದ್ದಾರೆ.

ಜಿಲ್ಲಾಧಿಕಾರಿ ಪಿ.ಎನ್. ರವೀಂದ್ರ ಧ್ವನಿ- 35 ಸೆಕೆಂಡ್ಸ್

<><><>

ರಾಯಚೂರು ಜಿಲ್ಲೆ, ಮಾನ್ವಿಯ ಗ್ರಾಮೀಣ ಪ್ರದೇಶದಲ್ಲಿ, ಕಳೆದ 24 ಗಂಟೆಗಳ ಅವಧಿಯಲ್ಲಿ, 14 ಕಾಗೆಗಳು ಸೇರಿ, 30 ಹಕ್ಕಿಗಳು ನಿಗೂಢವಾಗಿ ಮೃತಪಟ್ಟಿವೆ. ಹಕ್ಕಿ ಜ್ವರದ ಭೀತಿಯ ಕಾರಣಕ್ಕೆ, ಪಶು ಪಾಲನೆ ಮತ್ತು ಪಶು ವೈದ್ಯಕೀಯ ಸೇವಾ ಇಲಾಖೆಯ ವೈದ್ಯರ ತಂಡ, ಗ್ರಾಮಗಳಿಗೆ ಭೇಟಿ ನೀಡಿ, ಮಾದರಿಗಳನ್ನು ಸಂಗ್ರಹಿಸಿ, ಪರೀಕ್ಷೆಗಾಗಿ ಬೆಂಗಳೂರಿನ ಪ್ರಯೋಗಾಲಯಕ್ಕೆ ರವಾನಿಸಿದ್ದು, ವರದಿಗಾಗಿ ಜಿಲ್ಲಾಡಳಿತ ಕಾಯುತ್ತಿದೆ.

<><><>

ರಾಜ್ಯ ಮಟ್ಟದ ಪಾರಂಪರಿಕ ವೈದ್ಯ ಸಮ್ಮೇಳನ, ನಾಡಿದ್ದು, 2ನೇ ತಾರೀಖಿನಿಂದ, ಮೂರು ದಿನಗಳ ಕಾಲ, ಬೀದರನಲ್ಲಿ ಆಯೋಜಿತವಾಗಿದೆ ಎಂದು, ಜಿಲ್ಲಾ ಉಸ್ತುವಾರಿ ಸಚಿವ ಈಶ್ವರ ಖಂಡ್ರೆ ತಿಳಿಸಿದ್ದಾರೆ. ಪತ್ರಕರ್ತರ ಭವನದಲ್ಲಿ, ಸುದ್ದಿಗಾರರೊಂದಿಗೆ ಮಾತನಾಡಿದ ಅವರು, ರಾಜ್ಯ ಜೀವ ವೈವಿಧ್ಯ ಮಂಡಳಿ ಮತ್ತು ವೈದ್ಯ ಪರಿಷತ್ತು 15ನೇ ವೈದ್ಯ ಸಮ್ಮೇಳನ ಸಂಘಟಿಸಿದ್ದು, ರಾಜ್ಯದ ವಿವಿಧೆಯಿಂದ, 2 ಸಾವಿರ ಪಾರಂಪರಿಕ ವೈದ್ಯರು ಭಾಗವಹಿಸಲಿದ್ದಾರೆ ಎಂದರು.

<><><>

ರಾಜ್ಯದ ಉಪಾಹಾರ ಕೇಂದ್ರಗಳು, ಮತ್ತು ಹೋಟೆಲ್‌ಗಳಲ್ಲಿ, ಇಡ್ಲಿಬೇಯಿಸಲು ಪ್ಲಾಸ್ಟಿಕ್ ಬಳಕೆ ಸಂಪೂರ್ಣ ನಿಷೇಧಿಸಲಾಗಿದೆ ಎಂದು, ಆರೋಗ್ಯ ಖಾತೆ ಸಚಿವ ದಿನೇಶ ಗುಂಡೂರಾವ್, ಎಕ್ಸ್ ಮಾಧ್ಯಮದಲ್ಲಿ ಸ್ಪಷ್ಟ ಪಡಿಸಿದ್ದು, ಈ ಕುರಿತು ಇಂದು ಅಧಿಕೃತ ಸುತ್ತೋಲೆ ಹೊರಡಲಿದೆ. ಈ ಮೊದಲು, ಇಡ್ಲಿ ತಯಾರಿಕೆಗೆ ಹತ್ತಿ ಬಟ್ಟೆ ಬಳಕೆ

ಮಾಡಲಾಗುತ್ತಿತ್ತು. ಆದರೆ, ಇತ್ತೀಚೆಗೆ ಹೆಚ್ಚಿನ ಹೋಟೆಲ್‌ಗಳಲ್ಲಿ ಪ್ಲಾಸ್ಟಿಕ್ ಬಳಸುತ್ತಿರುವುದು ತಮ್ಮ ಗಮನಕ್ಕೆ ಬಂದಿದೆ. ಪ್ಲಾಸ್ಟಿಕ್ ಬಳಕೆಯಿಂದ, ಸಾರ್ವಜನಿಕರು ಸೇವಿಸುವ ಇಡ್ಲಿಯಲ್ಲಿ, ಕಾರ್ಬೋನೋಜೆನಿಕ್ ಅಂಶ ಮಿಶ್ರಣವಾಗಿ, ಆರೋಗ್ಯಕ್ಕೆ ಮಾರಕವಾಗಿ ಪರಿಣಮಿಸುತ್ತಿದೆ ಎಂದು, ಸಚಿವರು ಕಳವಳ ವ್ಯಕ್ತಪಡಿಸಿದ್ದಾರೆ.

<><><>

ವಿಜಯನಗರ ಜಿಲ್ಲೆ ಹಂಪಿಯಲ್ಲಿ, ಇಂದಿನಿಂದ ಮಾರ್ಚ್ 2 ರವರೆಗೆ, ಮೂರು ದಿನಗಳ, 'ಹಂಪಿ ಉತ್ಸವ', ವಿದ್ಯಂಭಣೆಯಿಂದ ಜರುಗಲಿದೆ. ಇಂದು 'ಎತ್ತುಗಳ ಮೇಳ'ದಲ್ಲಿ, 200 ಜೋಡಿ ಎತ್ತುಗಳ ಪ್ರದರ್ಶನಕ್ಕೆ ವ್ಯವಸ್ಥೆ ಮಾಡಲಾಗಿದ್ದು, ಕಮಲಾಪುರದ ಮೈದಾನದಲ್ಲಿ, ಪ್ರದರ್ಶನ ಆಯೋಜಿತವಾಗಿದೆ.

<><><>

ಕಲಬುರಗಿಯ, ಶ್ರೀ ಶರಣಬಸವೇಶ್ವರ ಜಾತ್ರಾ ಮೈದಾನದಲ್ಲಿ ಆಯೋಜಿತ, ರಾಷ್ಟ್ರ ಮಟ್ಟದ, ಮಹಿಳಾ ಸ್ವ-ಸಹಾಯ ಗುಂಪುಗಳ, ಉತ್ಪನ್ನಗಳ ಪ್ರದರ್ಶನ ಮತ್ತು ಮಾರಾಟ, "ನಮ್ಮ ಸರಸ್ ಮೇಳ"ಕ್ಕೆ, ಭೇಟಿ ನೀಡಿ, ವೀಕ್ಷಿಸಿದ ಕಲಬುರಗಿ ಉಚ್ಚ ನ್ಯಾಯಾಲಯದ ನ್ಯಾಯಮೂರ್ತಿ ಸುನಿಲದತ್ತ ಯಾದವ, ಮಾರಾಟ ಮಳಿಗೆಗಳ ಅಚ್ಚುಕಟ್ಟಾದ ನಿರ್ವಹಣೆ ಕಂಡು, ಮೆಚ್ಚುಗೆ ಸೂಚಿಸಿದರು. ನ್ಯಾಯಮೂರ್ತಿಗಳಾದ ಸುನಿಲದತ್ತ ಯಾದವ, ರಾಜೇಶ್ ರೈ, ವಿಶ್ವಜಿತ್ ಶೆಟ್ಟಿ ಹಾಗೂ ಆರ್.ನಟರಾಜ್ ಅವರು, 'ಅಕ್ಕ ಕೆಫೆ'ಗೆ ಭೇಟಿ ನೀಡಿ, ರುಚಿ ಹಾಗೂ ಶುಚಿತ್ವದ ಕುರಿತು, ಪ್ರಶಂಸೆ ವ್ಯಕ್ತಪಡಿಸಿದರು. ಜಿಲ್ಲಾಧಿಕಾರಿ ಫೌಜಿಯಾ ತರನ್ನುಮ್, ಎನ್.ಆರ್.ಎಲ್.ಎಂ. ಉಪ ನಿರ್ದೇಶಕ ಜಗನ್ನಾಥ ಇದ್ದರು.

<><><>

ಉತ್ತರ ಪ್ರದೇಶದ ಪ್ರಯಾಗ ರಾಜ್ ಸಮೀಪ ಸಂಭವಿಸಿದ, ಅಪಘಾತದಲ್ಲಿ ಗಾಯಗೊಂಡು, ಬೀದರಿನ 'ಬ್ರಿಮ್ಸ್' ಆಸ್ಪತ್ರೆಗೆಯಲ್ಲಿ ಚಿಕಿತ್ಸೆ ಪಡೆಯುತ್ತಿರುವ, ಬೀದರ್‌ನ ಲಾಡಗೇರಿ ನಿವಾಸಿಗಳಾದ, 7 ಜನ ಗಾಯಾಳುಗಳನ್ನು, ಪೌರಾಡಳಿತ ಖಾತೆ ಸಚಿವ ರಹೀಂ ಖಾನ್ ಅವರು, ಭೇಟಿ ಮಾಡಿ, ಆರೋಗ್ಯ ವಿಚಾರಿಸಿದರು.

<><><>

ದ್ವಿತೀಯ ವ 'ದ ಪಿ.ಯು.ಸಿ. ಪರೀಕ್ಷೆ, ನಾಳೆ ಅಂದರೆ ಮಾರ್ಚ್ 1 ರಿಂದ 20 ರವರೆಗೆ ರಾಜ್ಯಾದ್ಯಂತ ನಡೆಯಲಿದೆ. ಬಳ್ಳಾರಿ ಜಿಲ್ಲೆಯಾದ್ಯಂತ, ಪರೀಕ್ಷೆ ಸುಗಮವಾಗಿ ನಡೆಸಲು ಪದವಿ ಪೂರ್ವ ಶಿಕ್ಷಣ ಇಲಾಖೆ, ಸಕಲ ಸಿದ್ಧತೆ ಮಾಡಿಕೊಂಡಿದೆ ಎಂದು, ಉಪ ನಿರ್ದೇಶಕ ಟಿ.ಪಾಲಾಕ್ಷ ಆಕಾಶವಾಣಿಗೆ ತಿಳಿಸಿದ್ದಾರೆ. ಒಟ್ಟಾರೆ 43 ಪರೀಕ್ಷಾ ಕೇಂದ್ರಗಳನ್ನು ಸ್ಥಾಪಿಸಲಾಗಿದ್ದು, ಬಳ್ಳಾರಿಯಲ್ಲಿ 20 ಹಾಗೂ ವಿಜಯನಗರದಲ್ಲಿ 23 ಕೇಂದ್ರಗಳಿವೆ. ಒಟ್ಟು 30 ಸಾವಿರದ 434 ವಿದ್ಯಾರ್ಥಿಗಳು ಪರೀಕ್ಷೆಗೆ ಹೆಸರು ನೋಂದಾಯಿಸಿಕೊಂಡಿದ್ದಾರೆ.

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ 1 ಗಂಟೆ 10 ನಿಮಿಷಕ್ಕೆ..

<><><><><><>